

ఆశల సంచి

“గుర్... ర్... ర్... గుర్... ర్...” నాగరాజు గురక పందికొక్కు అరుపు లాగుంది.

“బావా... బావా ! ... అప్పుడే తెల్లారిపోయింది.”

అన్నపూర్ణ ఆబగా పిలిచింది. అర్ధాంగి పిలుపు అతని గురకకే మాత్రం ఆటంకం కాలేదు. మంచమీద అటుతిరిగి పడుకున్నాడు. నులక మంచం కిర్రుమంది. ఐనాగాని లేవలేదు.

దోరవయసులో దోరనిమ్మపండులాగున్న అన్నపూర్ణకు చిరాకేసింది. భుజాలు పట్టి కుదిపింది. ఇటు తిరిగాడు. గురక రాగం ఊపండుకుంది. చిరాకు, పరాకుల నదిమి పెట్టింది. ఈయన నిద్ర ఎట్లా పోవాలబ్బా... ఆలోచిస్తోంది...

అది నాల్గోరోజు. జాతరలో తప్పపోయిన పిల్లాడిలా ఆకాశం అంగట్లోంచి సూర్యుడు మాయమై మూడ్రోజులు దాటింది. కాని... ఆరోజు కనబడేట్టుంది. చూపులు కిటికీలోంచి బయటికెళ్ళినై. తూరుపు ఆకాశం... కల్లాపి చల్లిన వాకిలిలా కాంతుల్ని సంతరించుకుంటోంది. నునులేత సూర్యకిరణాలు తమ గుడిసె తాటాకులకు బంగారు పూతలు పూస్తున్నాయి. అటే చూస్తూ తనలో తాను నవ్వుకుంది. ఇహ... ఈరోజు పనిలోకెళ్ళొచ్చు.

అలనాటి దివిసీమను చిన్నాభిన్నం చేసిన తుఫాను వీరంగాన్ని దృష్టిలో ఉంచుకుని ఆ ఎత్తు ప్రదేశాన్ని ప్లాట్లుగా చేసి బలహీనవర్గాలకు పంచేసింది ప్రభుత్వం.

కట్నం కోసం ఓ కర్రెకాకి మెడలో మూడుముళ్ళెయ్యాలన్న తల్లిదండ్రుల నెదిరించిన నూకరాజు తనంటే పడిచచ్చే మేనమరదలు అన్నపూర్ణను గుళ్ళో పెళ్లి చేసుకున్నాడు. కన్నవారి ఆగ్రహాన్ని నిగ్రహంతో ఎదిరించి కట్టుబట్టల్లో బయటికొచ్చేశాడు. అప్పుడే అతని పేర మంజూరైన ప్లాటు ఆసరా అయింది.

దైర్యం, పట్టుదల సడలిపోకుండా మనిషికి అసాధ్యమనేది లేదని నిరూపించు కోవాలనుకున్న కొత్త జంట అదే స్థలంలో పక్కా గుడిసె వేసుకుంది. దినమంతా కూలిపని, రాత్రంతా రాసలీలగా గడుస్తున్నాయి రోజులు. గుడిసె సామాగ్రి కోసం చేసిన అప్పులు చెల్లిపోయినై. ఇంటి చుట్టూ చెట్లు ఎదిగి రక్షక భటుల్లా నిల్చుండిపోయినై. గాలి అలల్ని హాయిగా అనుభవిస్తూ గడిపేస్తున్న జంటకు కొత్త అనుభవం ఎదురైంది.

నాల్గోరోజుల క్రితం సూర్యుణ్ణి బందీ చేసిన నల్లని మబ్బులు ఆకాశంలో వెలుగు రేఖలను పరుచుకోనివ్వలేదు. రోజుట్లాగే వంట పూర్తయింది. మధ్యాహ్న భోజనం టిఫిన్ డబ్బాల్లో కెళ్ళిపోయింది. కూలిపని కెళ్ళాలని తయారవుతున్నారు. రేడియోలో

తుఫాను హెచ్చరిక వెలువడింది. 'బంగాళాఖాతములో అల్పపీడనం, తీరప్రాంతాల్లో జోరుగాలులు, వర్షాలు...' మామూలుగానే వినబడింది. కొద్ది సేపట్లోనే ఆకాశం కాటుక కొండలా కనబడింది.

గోదమ రొట్టె మీదికి గొంగూర పచ్చడి నంజుకుంటూ "అదిగో బావా! అటు చూడు" అంటూ కాటుక కళ్లతో గుమ్మం బయటికి చూపించింది. రొట్టెముక్క పళ్లకిందున్న నూకరాజు నమలడం ఆగిపోయింది. మొహం ముడుచుకు పోయింది. చూపులలాగే నిలబడిపోయినై.

* * *

"అయ్యో బావా! వాన వచ్చేట్టుందే!" అన్నపూర్ణ ఆందోళన ... గుండెల్లో గుబగుబలు.

నూకరాజు ఆకాశాన్నే చూస్తున్నాడు. నల్లమబ్బుల పటాటోపం చూస్తూ తెల్ల బోయాడు. పెళ్లాం ముందు కంగారు పడితే "ఇంతేనా ఈయన ప్రతాపం" అను కుంటుందేమో! చిటపట చినుకులు చిందర వందరగా పడుతున్నై. "ఏమో ... ఏమీ కాదులేవే!" బింకం.

"అయ్యబాబోయ్. చినుకులు... అమ్మో! అవి చినుకులా? ఆకాశమీంచి రాల్తున్న గచ్చకాయలా?" నోరెల్లబెట్టింది.

చినుకులు టపటపమంటూ వేగం వుంజుకుంటున్నాయి.

"అవి మననేం జేత్తాయిలేవే! ఏదో కాసేపు ఉరుములు, మెరుపులు. మన తీరప్రాంతమొల్లకివి మామూలే గదా!" మనసు పీచుపీచు మంటున్నా పైకి కొట్టిపారేశాడు.

గబగబా రొట్టె తినేసింది.

"అమ్మో! తుఫానేమో బావా!" గుండెలు బాదుకుంది.

"రేడియో వార్తలు విన్నాం గదా ... ఏదో కాబోతుంది".

"చఛా...!" ప్లేట్లో చెయ్యి కడుక్కుంటూ "తుఫాను వత్తే... దాని కోరలు పీకేద్దాం.." అనేశాడు.

అన్నపూర్ణకా మాటలేవీ నచ్చలేదు. మూతి తిప్పింది.

"ఓయబో! కోతలు కొయ్యకు బావా. నూకరాజు గారు నూకలు కొనాలంటే డబ్బులు కావాల. డబ్బులు రావాలంటే కూలిపని చెయ్యాల. కూలిపని కెళ్లాలంటే వాన రావొద్దు గందా!" తడి చేతిని కొంగుకు తుడుచుకుంది.

బయట ఉరుములు, మెరుపులు తగ్గలేదు. కళ్లు మిరిమిట్లు గొలిపే మెరుపుల్లా అన్నపూర్ణ ముక్కుపుడక చెమక్కుమంది. గుండెపొరల్లో అనుమానం తళుక్కుమంది.

అయినా అన్నపూర్ణ బయటికొచ్చి నుంచుంది. నూకరాజు గుడిసెకు తాళం వేయబోయాడు.

సందట్లో సడేమియా అన్నట్లు గాలితోడైంది. వర్షం ఊపందుకుంది. చినుకులు ఊడిపడుతున్న చిలుకొయ్యల్లాగున్నాయి. ఒక్క నిమిషంలో ఇద్దరూ తడిసిపోయారు.

“వామ్మో! వాన కాదిది. తుఫాను గాలులే పూర్ణా! లోపలికి రా!” అరుస్తూ లోపలికి పరుగెత్తాడు. లేడిపిల్లలా గంతులేస్తూ అన్నపూర్ణ గూడా లోపలికొచ్చేసింది. దిగులుగా ఆకాశం వంక చూశారు.

ఆకాశం మాయమైంది. పాపం సూర్యుడు, ఎక్కడ దాక్కున్నాడో! వర్షం కుండపోతగా మారింది. గాలి జోరందుకుంది. సముద్రం హోరెత్తుతోంది. నీటి ప్రవాహం పెరుగుతోంది.

“మా నానమ్మ అంటుండేది - సముద్రం పక్కనుంటే పాము పడగ కింద ఉన్నట్టేనని” గొణుక్కుంది అన్నపూర్ణ. పైకి మాత్రం “ఇలాగైపోయిందేటీ ... ఈరోజు కూలి పని ఇంతే సంగతులా?” చీర మార్చుకుంటూ చిన్నబోయింది. మహా ప్రయత్నం మీద మైకు దొరికించుకున్న గల్లీ లీడర్ ఉపన్యాసంలా వాన - గాలి ఏ మాత్రం తగ్గడంలేదు.

“మన గుడిసెకు ఇనుపదూలాలు, రేకులు వేసి ఆపైన తాటాకులు కప్పాం కాబట్టి నిలదొక్కుకుంది. లేపోతే ఈపాటికి పైకప్పు ఎగిరిపోయేది. ఇలాంటి వాన నేనెప్పుడూ చూల్లేదు.” అంటూ మంచమ్మీద పెళ్లాం పక్కన కూచున్నాడు. మంచం కిందున్న బుల్లిరేడియో చేతిలోకొచ్చి గొంతు విప్పింది. తీరవాసులకు ప్రత్యే బులిటెన్... “కోస్తా తీరంలో తుఫాను ఉధృతమైంది. లోతట్టు ప్రాంతాలవారు, సముద్రానికి దగ్గర్లో వున్నవారు సురక్షిత ప్రాంతాలకు తరలిపోవా”లని అధికారుల హెచ్చరిక.

అన్నపూర్ణ ఆందోళన తుఫానుగా మారింది. కిటికీలోంచి ఊరంతా కనబడుతోంది. చెట్లు మొదటికి నరికినట్టు పడిపోతున్నాయి. సముద్రం యుద్ధభేరిని కర్ణభేరి భరించ లేకపోతోంది. సాయంత్రమయిందేమో - చీకటి పరదాలు చిక్కబడుతున్నాయి. పశువుల అరుపులు, మనుషుల హాహాకారాలు గుండెల్ని పిండేస్తున్నాయి.

కంటి మీద కునుకు కరువైంది. తెల్లవారిందని రేడియో ద్వారా తెలిసింది.

“.... సముద్ర తీర ప్రాంతం ఉప్పెనకు గురైంది. ఈదురు గాలులు ఉధృతమైనాయి. నిన్నటి నుండి ఎడతెరిపి లేని కుండపోత వర్షం కారణంగా ఎన్నో గ్రామాలు జలమయమైనాయి. ఆస్తినష్టం, ప్రాణనష్టం అంచనా కందడం లేదు.”

రేడియో వార్తల సారాంశం.

“సముద్రపు అలలు, సమయం మనిషి కోసం ఆగవన్న ఆంగ్ల సామెతను అక్షరాలా నిజం చేస్తూ మళ్లీ సాయంత్రమైంది. పోలీస్ స్టేషన్లో పల్లెటూరు ఖైదీల్లా భార్యాభర్తలు

కడుపు నిండగానే కంటికి నిద్ర గుర్తుకొచ్చింది.

రాత్రంతా ఏం జరిగిందో ఏమీ తెలీదు....

అది నాల్గోరోజు. ప్రకృతి ఆవులించింది. అప్పుడే తెల్లవారుతోంది. అమాంతం మెలకువొచ్చిన అన్నపూర్ణ కో విషయం గుర్తుకొచ్చింది. దివిసీమ ఉప్పెన సమయంలో కొందరు ముందు జాగ్రత్త వహించి, నలుగురి కళ్లలో పడకుండా ఎలా లాభపడ్డారో... నాన్నమ్మ ఓసారి చెప్పిన నంగతి బుర్రలో గిర్రుమంది. అంతే నూకరాజు నెలాగైనా నిద్రలేపి కర్తవ్యోన్ముఖుణ్ణి చేయాలని తంటాలు పడుతోంది.... మేలుకొలుపు ఫలితాన్నివ్వ లేదు. నూకరాజు భుజాలు పట్టి కుదిపిన ప్రయత్నం బూడిదలో పోసిన పన్నీరైంది.

“చీచీ... మొద్దు నిద్ర... యెదవ నిద్ర...” గొణుక్కుంటూ ప్లాస్టిక్ మగ్గు నిండా నీళ్లు తెచ్చి మొహానికి కొట్టింది. నూకరాజు నిద్రను ఛేదించే బ్రహ్మాస్త్రమైంది.

“వామ్మో ఉప్పెన... నీళ్లు ... పూర్ణా లే ...” నిలువెల్లా వణికిపోతూ లేచి కూచున్నాడు. మంచం కీచుమంది. అన్నపూర్ణ కిసుక్కున నవ్వింది. “ఉప్పెన మనింటి దాకా రాలేదు గానీ తొరగా లే బావా!” నవ్వాపుకుంటూ కొంగు బొడ్డో దోపుకుంది. చేతులు నడుమ్మీద, చూపులు నూకరాజు వాలకమ్మీదున్నాయి.

దుప్పటితో ముఖం తుడుచుకుంటూ చురచురా చూశాడు. “ఎందుకూ ...?” కోపం తోసుకొచ్చింది. పడుచు పెళ్లాం నవ్వు కోపాన్నంత కొట్టిపారేసింది. లేచి నుంచున్నాడు. గాలికి ఊగినలాడుతున్న చెట్టులాగున్నాడు. “ఎందుకు పూర్ణా? ఈరోజు పనిలోకెల్దామా?” బుగ్గలందుకోబోయాడు. మూడేళ్ల పాపలా ముద్దులొలికిస్తూ “అవును. నువ్వు పనిలో కెళ్లాల” అంటూ తానే ముందుకొచ్చి భుజాలందుకుంది. నూకరాజు నిద్రమత్తు చిత్తైపోయి హుషారెక్కింది.

“చూడు బావా!” పెదాలతో పెదాలు ఒరుసుకుంటున్నాయి. చెవిలో గుసగుస చెప్పింది. నూకరాజు గుండెల్లో బాంబు పేలినట్టైంది. “వామ్మో!” నోరెల్లబెట్టాడు. కళ్లలో భయాశ్చర్యాలు. అన్నపూర్ణ ఏమాత్రం వెనక్కు తగ్గలేదు. చారడేసి కళ్ళను చలాకీగా తిప్పుతూ.

“అవును మరి అందరికంటే ముందు జాగ్రత్త పడాల. ఆనక పోతే పోలీసోళ్లు దిగుతారు. ఆ పని వాళ్లే చూస్తుంటారు. ఒక్క పూట ధైర్యం జేస్తే జీవితాంతం సుఖ పడొచ్చు” కితకితలు పెట్టింది. నానమ్మ చెప్పినదంతా విడమరచి చెప్పింది. నూకరాజు కంతా అర్థమైంది. భవిష్యత్తు బంగారుబాటలా కళ్లలో కదలాడింది. అదృష్టం తలుపు తట్టినప్పుడే ఆహ్వానించాల. ఆశల పల్లకినెక్కి ఆశయాన్ని సాధించాల.

“నిజం పూర్ణా. ఆలస్యం అమృతం విషమన్నారు. ఓ సంచీ వెతికి పట్రా” కళ్లలో ఆశల వెలుగులు ... ఒక్క ఊపుతో ముందుకు నడిచి కిటికిలోంచి బయటికి

చూశాడు. వెలుగు రేఖలు తమ ఉనికి తెలుపుకుంటున్నాయి.

బొగ్గుపొడి బరబరా పళ్లు తోమేసింది. అన్నపూర్ణ అందించిన డికాక్ష్న్ సిప్ చేస్తూ ఆమె బుగ్గల అద్దాల్లో మొహం చూసుకుంటున్నాడు. ఉత్సాహం ఉబికిచ్చి ఉరక లేస్తోంది.

“బావా ! తొరగా రావాల” సంచి అందిస్తూ జుట్టు సవరించింది “మజ్జాన్నమైతే గోర్మెంట్లోళ్లు దిగొచ్చు. బయటంతా గందరగోళంగా ఉంది. జాగ్రత్త సుమా !”

పుల్షర్లు, నిక్కరు జేబులో మడిచి పెట్టిన సంచీ... అటూ ఇటూ చూస్తూ చాటుమాటుగా బయలుదేరాడు. వాతావరణం చల్లగా, అదృష్టదేవత కరస్పర్శలాగుంది. చూపులు నాలుగు దిక్కులా ప్రసరిస్తున్నాయి. ఎత్తునుండి పల్లం దిశగా... ఊరివైపు ప్రయాణం.

పొద్దుపొడిచి జానెడెక్కింది. నూకరాజు ముందుకెల్తున్నాడు... ఈ పెపెంచకంలో ఎన్నో వింతలు జరుగుతున్నై. ఒకరోజు చిప్ప పట్టుకొని అడుక్కున్న వాడీ రోజు కోటీశ్వరుడైనాడు. అలనాటి లక్షాధికారి ఈనాడు భిక్షాధికారైనాడు... మెదడు పొరల్లో ఏవేవో భావాలు కదుల్తున్నాయి ... తోవ కనబడకుంటా ఇసుక పరుచుకుంది. కాలివేలికి మెత్తగా తగిలింది. శవం... ఆశలు, ఆరాటాలు ఏవీ లేని మనిషి... మగమనిషి శవం... సగం ఇసుకలో కూరుకుపోయింది. వాననీరు గుంటల్లో నిలిచి వుంది. శవం తాలూకు కుడి చెయ్యి గుంటనానుకునుంది. రెండు చేతుల వేళ్ళకు బంగారు ఉంగరాలు. వచ్చిన పనికి ప్రారంభోత్సవం... ఒడుపుగా ఉంగరాలు సొంతమైపోయినై. విగతజీవుల మృత దేహాలు, పశు కళేబరాలు చుట్టూరా ఆరబోసినట్టున్నై. గోడలు కూలిన ఇండ్లు, వేళ్లతో సహా పడిపోయిన చెట్లు... అంతా నిశ్శబ్దంగా వుంది. దుర్వాసన, శవ దుర్గంధం. ముక్కు పుటాల నదరగొడుతోంది. ఆశల సంచి నోరు తెరుచుకునే వుంది.

వెళ్లిపోయిన చుట్టం మళ్ళీ వచ్చినట్టుగా తిరిగి ముసురు... సన్నని ముసురు ముసురుకుంది. ఆడ మనిషి శవం... మెడలో ఒంటిపేట గొలుసు తళుక్కుమంది. ఉత్సాహం ఉరికిచ్చింది. గొలుసు చేతిలో పడింది. ఎవరో వెనక్కు లాగుతున్నట్టున్నా అడుగులు ముందుకు పడుతున్నాయి. సంచిలో నగలు పడుతున్నాయి.

తల్లిపక్కన పిల్ల శవం, పిల్లనోట్లో స్తన్యం... ఆడా - మగ జంట శవాలు... దృశ్యం అదరగొడుతోంది. మొండి ధైర్యం ముందుకు నెట్టుతోంది.

కాస్సేపయాక ముసురు తోక ముడిచింది. ధైర్యం మరింత బలం పుంజుకుంది. నీటి గుంట పక్కన నల్లకుక్కపిల్ల ... స్టైల్గా తోకాడిస్తూ తననే చూస్తోంది.

పోవే... నువ్వేమన్నా పోలీసువా !... నవ్వుకున్నాడు. సంచి సగం నిండింది. మనసు తృప్తిగా మూల్గింది. దుర్వాసన కడుపులోని పేగుల్ని కలెబెడుతోంది. డోకొస్తుందేమో... ! ఇక వెనుదిరగాలనుకున్నాడు.

... ఈ నగలు హైద్రాబాదులో అమ్మోయ్యాలి. పాక పీకేసి బంగళా కట్టుకోవాలి. ఏదన్నా యాపారంల దిగాలి... ఇహ పిల్లలు పుట్టకుండా జాగ్రత్త పడాల్సిన ఆగత్యం లేదు... గర్వంతో ఛాతీ విశాలమైపోతోంది.

ఆకాశంలో గద్దల రెక్కల చప్పుళ్లు... అవి తన గుండె చప్పుళ్లను కనిపెట్టున్నాయేమో ! ఎండ... లేత ఎండ... వెండి రేకుల్లా నేలమీద పరుచుకొంటోంది. కాలికేదో మెత్తగా తగిలింది. పడబోయి నిలదొక్కుకున్నాడు. అది శవమే అయుంటుంది. అవును... స్త్రీ శవం ... దబ్బవండు లాగుంది. ఒంటినిండా పట్టుబట్టలు... మెడ నిండా నగలు... కాళ్ళూ చేతుల్ని ఇసుక కప్పేసింది. శవం తలకింద గుండ్రాయి... తలగడలాగుంది. సూర్యకిరణాలు సోకి నెక్లెస్ మిలమిల్లాడుతోంది. ముందు దాన్ని తీసి సంచీలో వేశాడు. మిగతా నగలన్నీ వచ్చేసినై... చివరకు మిగిలింది వసంత హారం... నవరత్నాలు పొదిగిన పొడగాటి వసంతహారం, హమ్మయ్య... ఇదొక్కటి తీసుకుని వెళ్లిపోవాలి. లాగి చూశాడు... వసంతహారం చేతికి రాలేదు. మరోసారి గట్టిగా లాగాడు. రాలేదు... మొండికేసింది.

తెరలు తెరలుగా గాలివీస్తోంది. వెన్నుపూసలో సన్నని వణుకు... ధైర్యంగా. రెండు చేతుల్తో లాగాడు. అయినా రాలేదు. గుండె పొరల్లో బుగులు బయలుదేరింది. తలెత్తి కనబడినంత మేర దృష్టి వ్యాపించింది. ఎవ్వరూ లేరు. ప్రాణం బిగపట్టేశాడు. భుజాల్లో ఉత్సాహం పొంగింది. మెడకింది ఇసుకను ముందు తొలగించాడు.

ఇదొక్కటి వచ్చేస్తే ఇంకేమీ అక్కరలేదు. ముందుకు వంగి చేతులు మెడకిందికి తోశాడు. ఉచ్చాస నిశ్వాసలు దబ్బవండు మొహాన్ని స్పర్శిస్తున్నాయి. చేతుల కదలికకు మెడకింది గుండ్రాయి పక్కకు తొలగిపోయింది. తలచేతుల్లో వాలింది. బరువు... చాలా బరువుంది. శవం మొహం కదుల్తోంది. అమ్మో ఇదేమిటి ... గుండె ఝల్లుమంది. స్త్రీ... కొసప్రాణంతో వుందని తెలియదు.

“అఁ... హా... హాయ్ !” ఎప్పుడో శవమైందనుకున్న స్త్రీ నోటి నుండి చివరి శ్వాస వెలువడింది. నోరు బార్లా తెరుచుకుంది. నూకరాజు గుండె- మిద్దెమీంచి తెగి బండమీద పడ్డ గుమ్మడి పండులాగైంది. నరాలు నిస్తేజమై పోతున్నై. ధైర్యం చెప్పా పెట్టకుండా పారిపోయింది.

“అయ్ బాబోయ్ ! దెయ్యం...” గావుకేక పెట్టి వెల్లకిలా పడిపోయాడు. ఆశల సంచి శవమీది పడింది. నగలు చెల్లా చెదురైపోయినై.

గావుకేక కాదది... చావుకేక.

(చినుకు మాసపత్రిక, ఫిబ్రవరి, 2007)